

Апостол Павелы фыстаг Филимонмæ

1 Павелæй, Йесо Чырыстийы сæраппонд ахæстæй, æмæ æфсымæр Тимофейæ – нæ уарзон æмкусæг Филимонмæ,

2 Нæ [уарзон] хо Апфиамæ, не 'мтохгæнæг Архиппмæ, æмæ дæ хæдзары цы аргъуан æмбырд кæны, уымæ.

3 Хорзæх æмæ уын фарн нæ Фыд Хуыцауæй æмæ Хицау Йесо Чырыстийæ.

Павел бузныг у Хуыцауæй

4 Æз æдзух бузныг фæзæгъын мæ Хуыцауæн, мæ куывды дæу тыххæй дæр куы фæкувын, уæд.

5 Уымæн æмæ æз хъусын, Хицау Йесойыл куыд тынг æууæндыс, æппæт сыгъдæджыты цы уарзтæй уарзис, уый тыххæй.

6 Æз кувын, немæ дын иумæйаг цы уырнындынад у, цæмæй уый ахъаз уа, Чырыстийы сæраппонд хорзæй саразын нæ бон цы у, уый базоньнæн.

7 Дæ уарзт нын æрхаста стыр цин æмæ нæ ныфс бауагъта, уымæн æмæ ды, ме 'фсымæр, барæвдыдтай сыгъдæджыты зæрдæтæ.

Павелы курдиат

8 Уымæ гæсгæ, дæуæн цы саразын æмбæлы, кæд мæм Чырыстиийæ уыцы бардзырд раттыны бар ис,

9 Уæддæр дæ уарзондынады сæраппонд хуыздæрыл нымайын дæумæ æрхатын. Æз, зæронд Павел, ныр та ма Йесо Чырыстийы сæраппонд ахст лæг дæр,

10 Хатын дæумæ, ахæстоны куы уыдтæн, уæд мæ хъæбул чи сси, уыцы Онисимы тыххæй.

11 Кæддæр дын уый пайда* нæ уыди, ныр та дæуæн дæр æмæ мæнæн дæр пайда у. Æмæ дæм æй æрвитын фæстæмæ,

12 Цыма дын мæ зæрдæ дæттын, афтæ.

13 Хъавыдтæн æй мемæ нууадзынмæ, фарны уацы сæраппонд цалынмæ ахæстоны дæн, уæдмæ мын дæ бæсты æххуыс куыд кодтаид.

14 Фæлæ мæ де 'вастæй ницы бакæнын бафæндыди, цæмæй дæ уыцы хорз хъуыддаг æнæбары ма рауайа, фæлæ барвæндонæй.

15 Дæуæй цыбыр æмгъуыдмæ, чи зоны, уый тыххæй фæхицæн, цæмæй йыл сæмбæлай æхсызгонæй æмæ мыгтагмæ уа демæ,

16 Æмæ дын цагъар мауал уа, фæлæ цагъарæй уæлдæр – уарзон æфсымæр. Æз æй бирæ уарзын, ды та йæ ноджы фылдæр бауарздынæ, канд адæймагау нæ, фæлæ Хицауимæ кæй ис, уый тыххæй дæр.

* 1:11 *Онисим* бердзенагау амоны «пайдайаг адæймаг».

⁴Эф. 1:16; 1 Фес. 1:2; 2 Фес. 1:3. ⁶Флп. 1:11; Тит. 2:14. ¹⁰1 Кор. 4:15; Кол. 4:9. ¹⁶Мф. 12:49.

17 Уæдæ кæд мемæ æмзæрдæ дæ, уæд ыл баузæл, мæныл куыд баузæлис, афтæ.

18 Кæд истæмæй дæ хъыджы бачыди, кæнæ дæ исты дары, уæд æй нымай мæ хæсыл.

19 Æз, Павел, фыссын мæхи къухæй: бафиддзынæн дын æй. Ды мæнæй цы дарыс – уый дæхæдæг дæ, æмæ дын уыцы хæсы кой нæ кæнын.

20 Уæдæ, ме 'фсымæр, мæн фæнды, Хицауимæ кæй стæм, уы-мæ гæсгæ дæуæй пайда райсын; Чырыстийы сæраппонд барæвдау мæ зæрдæ.

21 Æз дæм ныффыстон, кæй мæм байхъусдзынæ, ууыл фидарæй æу-

уæндгæйæ. Цæй тыххæй дын загътон, уымæй фылдæр кæй сараздзынæ, уый зонын.

22 Уымæ ма мын æрцæттæ кæн уат дæр. Уымæн æмæ мæ зæрдæ дарын, Хуыцау дзуапп кæй ратдæн уæ куывдæн æмæ мæ кæй балæвар кæндæн сымахæн.

Саламтæ

23 Саламтæ дын дæттынц, Йесо Чырыстийы сæраппонд мемæ ахæстони чи ис, уыцы Эпафрас,

24 Стæй ме 'мкусджытæ Марк, Аристарх, Димас æмæ Лука.

25 Нæ Хицау Йесо Чырыстийы хорзæх уемæ уæд.